



Il-Kwadri ta' fuq l-Altari fil-Knisja Parrokkjali ta' San Gejtanu

kitba ta' Raymond Saliba

IL-KNISJA Parrokkjali ta' San Gejtanu fil-Hamrun, bhal bosta knejjes ohra, hi mimlija b'opri artistici, anke jekk mhix wisq antika. Min jaf kemm-il darba naraw dawn l-opri bla ma nifhmu t-tifsira warajhom, sew dik artistika, kif ukoll storiko-soċjali. Hu f'dan il-kuntest li sejjer naghmel xi osservazzjonijiet dwar parti minn dan il-patrimonju biex wiehed jifhem u japprezza.

Nghid ghalija, l-akbar teżori li ghandha din il-knisja huma il-kwadri fuq l-altari, bosta minnhom ta' valur artistiku konsiderevoli. Il-fatt li saru ghal fuq l-altar, kien jitlob mill-artisti rispettivi, impenn akbar ghaliex jaf li ser jigbdu aktar attenzjoni, ikunu ta' daqs kbir u normalment jibqghu fil-lok permanentement, mhux bhal opri ohra, speċjalment li jintużaw għall-kult jew biex jiddekoraw it-tempju fil-festi prinċipali. Kull kwadru għandu storja partikolari. Apparti mill-mertu artistiku u n-narattiva reliġjuża b'elementi duttrinari jew devozzjonali, jista' jkollu konnotazzjoni soċjali, sew marbuta ma' individwu (bhal benefattur), jew kollettiva mal-komunita' parrokkjali jew ghaqda (bhal fratellanza)

Meta nistudjaw il-kwadri ta' dawn l-altari, inkunu qed niehdu idea tajba tal-gosti artistici tal-perjodu bejn l-1850 u l-1900, hlief għall-kwadru tal-Madonna taċ-Ċintura li jidher li sar qabel. Il-kumplement huma tipiċi ta' żmienhom u jirriflettu stili differenti, kultant kuntrastanti. Min għamel l-ghażla ta' l-artisti għaraf jinqeda b'uħud mill-aħjar talenti li kien hemm dik il-habta, sew ta' Maltin kif ukoll barranin. Xhieda ta' dan hi l-kwalita' għolja ta' bosta minn dawn il-kwadri li jixirqilhom qeghdin f'xi sala ta' mużew.

Il-perjodu li matulu nbniel il-knisja u saru fiha dawn il-kwadri kien wiehed transitorju u jahraq f'pajjiżna. Fl-Ewropa kien ilu ftit li l-Barokk gie mwarrab u kien in voga in-Neoklassiku. Hawn Malta kien jeżisti Moviment tan-Nazzareni immexxi minn Giuseppe Hyzler. Anke wara li dan miet (1858),

xorta wahda baqa' jsir hafna xoghol fil-knejjes b'tendenzi klassiċi, kif kienet mgħallma fl-Akkademja ta' San Luqa f'Ruma, fejn anke hađu l-formazzjoni tagħhom bosta artisti Maltin. Però' kien hemm ukoll tendenzi oħra differenti ta' espressjoni Realista, li kienet f'konfront ma' dik tal-Puristi. F'din il-kitba ser nitkellem biss dwar ix-xoghol ta' Giuseppe Cali (1846-1930) u ta' Pietru Gagliardi (1809-1890) li huma eżempju eċċellenti tal-kuntrast artistiku li qed insemi.

Giuseppe Cali studja fl-Akkademja ta' l-Arti f'Napli u kien espost għal tendenzi differenti barra dawk tan-Nazzareni. Kellu influwenza kbira fuqu ix-xoghol ta' Filippo Palizzi u Domenico Morelli li kienu nqatghu minn dak li hu strettament akkademiku u klassiku biex fittxew espressjoni aktar realistika. Meta Cali rritorna Malta fl-1867, naturalment sab ambjent ostili għal mod ta' kif xtaq jesprimi ruhu u ma kienx faċli biex għall-bidu jibdel din il-mentalita' konformista li kellha bħala promoturi bosta nies kolti, l-aktar ekkleżjaſtiċi, Wiehed minn dawn kien Mons. Pawlu Pullicino (1815-1890), li kien imur hafna Ruma u thabbej ma' diversi artisti Taljani jew oħrajn attivi hemm u hadem biex jagħtihom diversi kummissjonijiet għal xoghol fil-knejjes Maltin. Meta ra l-verizmu ta' Cali, ċertament li ddarras u ra kif għamel biex iħajjar lil Pietru Gagliardi (fost oħrajn) biex jahdem skond il-gosti tiegħu, dawk Romantiċi u Puristi. Naturalment ir-reazzjoni ta' Cali kienet ta' diżapprovazzjoni u fuq dan kien hemm bosta polemiki anke fil-ġurnali.

SAN GEJTANU

DAN huwa l-kwadru titolari, mhux biss ta' l-altar li jinsab fuqu iżda ukoll tat-tempju għaliex il-knisja hi ddedikata lil dan il-Qaddis. Sar ġewwa Ruma minn Pietro Gagliardi u nġieb fil-5 ta' Lulju 1881, is-sena li fiha l-Hamrun sar Parroċċa. Qam mitt lira u hallas għalih l-Isqof Gaetano Pace Forno li kien strumentali biex il-knisja ssemmiet għal San Gjejtanu. Għalhekk l-artist poġġa l-istemma ta' l-Isqof fil-baži tal-kolonna.

L-ghażla tas-suġġett kienet naturali - San Gjejtanu fl-aktar mument speċjali ta' hajtu, id-dehra li kellu fil-Milied tal-1517, meta Marija offrietlu lil Binha Ġesu'. Hu suġġett popolari ferm ma' l-artisti li pittru l-Qaddis u per konsegwenza popolari ukoll mad-devoti tiegħu. Dan mhux biss hu mument sabih u speċjali għall-Qaddis iżda anke għall-ispettatur li filwaqt li jammira l-kwadru, jidhol fl-ispiritu tas-suġġett u mal-protagonisti jimmedita dan il-mument mhux komuni. Fl-Arti Sagra dan is-suġġett fejn xi qaddis ikollu lil Marija toffrilu lil Ġesu' jew meta hu nnifsu ikun qed iżommu f'idu, huwa mument kuntrastanti. Dan għaliex filwaqt li jaspira sens ta' kalma u serenita' bħal meta f'adorazzjoni, mill-banda l-oħra jitfaċċa quddiemek ambjent ta' festa u ferh - ta' solennita'. Id-dehra fiha element qawwi ta' misteru, ma tintfiehmx jekk ma tkunx esperjenzata għax hi esperjenza mistika u personali.

F'dan il-kuntest it-titular tal-Hamrun hu mudell perfett. Il-ġesti tat-tliet persuni huma sinkronizzati f'mument ta' sottomissjoni profonda, mument ta' grazzja. Il-moviment hu kkontrollat, b'linja sempliċi u kuluri nodfa, tipikament

Purista. Is-shab li fuqu qed tistrieħ Marija qed jaqtagħha mid-dinja ‘reali’, b’kuntrast mal-Qaddis li jinsab gharkobbtejh fuq it-tarġa ta’ l-altar. L-eżekuzzjoni hi tajba hafna b’bilanċ ta’ proporzjon u kulur. Il-figura ta’ Marija u l-aktar dik ta’ Ġesu’, għandhom komportament doċli, ta’ hlewwa u grazzja li tispira devozzjoni.

ID-DULURI

DAN il-kwadru, xogħol iehor tat-Taljan Pietru Gagliardi sar fl-1880. Hu mhux biss wiehed mill-ahjar xogħolijiet tiegħu f’Malta, iżda mill-isbah b’dan is-suġġett ukoll. Id-Duluri fil-Hamrun għandha devozzjoni kbira u ma setax jonqos li jsir altar tagħha mill-bidu fil-knisja l-għdida. Marija tinsab bilqieghda fuq il-kalvarju b’idha miftuha berah u b’Ġesu’ mitluq fuq hoġorha.



L-atmosfera hi kif mistenni, wahda ta’ dieqa u ghalkemm it-temp hu mudlam bħal f’xi tempesta, pero’ xorta jaspira f’min jarah sens ta’ hniena u aċċettazzjoni, mhux ta’ disperazzjoni. Il-kuluri huma bilanċjati bil-blu, roża u isfar tal-libsa tal-Madonna, mat-terħa hadra u karnaġġjon ġriż ta’ Kristu. Il-kompożizzjoni mibnija bi trijangolu għall-figuri umani li jinkiser bis-salib u l-pajsaġġ, flimkien mas-simboli tal-passjoni. Hasra li dan ix-xogħol brillanti f’it li xejn hu magħruf.

IL-MADONNA TAL-KARMNU

NORMALMENT kull artist tajjeb, ghalkemm tagħraf xogħolu ghaliex ikun fih timbru partikulari, ikollu diversi fażijiet li jirriflettu l-iżvilupp li jkun qed jagħmel.

Ġuzeppi Cali, il-pittur ta’ dan ix-xogħol, kien hekk ukoll - dejjem jimmatura u jorqom xogħolu. Għall-knisja tal-Hamrun għamel tliet kwadri għal altari, li

nistghu nghidu jidhlu
ma' l-ewwel faži ta' l-
attivitá' artistika
tieghu meta kien
ghadu ossessjonat bit-
taghlim li xorob minn
Napli.

Dan il-kwadru tal-
Madonna tal-Karmnu,
kont issibu fil-parti l-
kbira tal-knejjes
Parrokkjali ghaliex id-
devozzjoni lejn dan it-
titlu Marjan hi kbira.
Wiehed irid jiftakar
ukoll li l-Hamrun hu
viċin il-Belt, fejn
hemm is-Santwarju
Nazzjonali
Karmelitan. Jidher li
dan kien wiehed mill-
ewwel kwadri li saru
fil-knisja meta lanqas
kienet ghadha par-
roċċa, fl-1879 u hallas
ghalih Ġuzeppi
Farrugia Preca, li
tieghu hemm stemma
fuq il-kwadru.

Jidher ukoll li kien
wiehed mill-ewwel
kwadri li Cali pitter

ghal fuq l-altari f'pajjiżna, probabbilment it-tieni jew it-tielet, wara dak tal-
Madonna tar-Rużarju fil-parroċċa tal-Mosta (1870).

Dan il-kwadru, ghalhekk, hu importanti biex wiehed jifli xoghol bikri ta'
l-artist fejn juri dixxiplina u karattru akkademiku, b'impasta qawwi u realiżmu
ta' livell eċċezzjonali, l-aktar fit-trattament tal-muntanja u s-serp, kważi
maqlugh 'il barra mill-kwadru.

Il-kompożizzjoni hi sempliċi bil-figura tal-Madonna biċ-ċkejken Ġesu' fi
hdanha, tiddomina kważi l-kwadru kollu. Il-harsa taghhom frontali hi grazzjuża,
daqskemm devota, b'mudellatura riġida, li tfakkrek f'mudelli klassiċi.

L-isfond bi shab miksurs b'dawl qawwi mid-dija li qed tohroġ minn wara
ras Marija tikkuntrasta bil-kif il-parti ta' taht fejn hemm is-serp, xempju tad-
dlamijiet.



SAN ĠUŻEPP

SAN ĠUŻEPP, bhal San Gejtanu il-patrun tal-parroċċa, kellu minn dejjem devozzjoni kbira fil-Hamrun, tant li parti minnu kienet tisseejjah Casale San Giuseppe. Wisq probabbli, li ma kienx ghall-interess personali ta' l-Isqof Pace Forno, din il-parroċċa kienet tkun iddedikata lil San Ġużepp.

Dan il-kwadru, li preżentament jinsab f'post importanti fil-knisja, pero' qabel kien flok wiehed mill-bibien tal-ġnub, kien kummissjoni ferm importanti, li Cali jidher li hadha bl-akbar impenn. L-ewwel nett il-Qaddis kien ghadu f'kompetizzjoni mat-titular, kien iġib ismu u jidher li permezz tieghu, ried jaghti risposta lill-kritiċi tal-kwalitajiet li kellu.

Pittru fl-1884 u l-benefattur kien Antonio Attard li tieghu ukoll hemm l-istemma fil-parti t'isfel, Hu meqjus mill-kritiċi bhala wiehed mill-kapolavuri ta' l-artist fejn tidher ċara l-ispirazzjoni Morreljana. Il-kwalitajiet artistiki tieghu huma evidenti f'kull sens, ibda min-naturalizmu tal-persuni bid-dellijiet simili ghax-xoghol tal-Morelli u kompli fit-trattament ta' l-isfond, li filwaqt li hu kemmxajn sobriju iżda kull haġa li tidher fih hi trattata sa l-iċken dettall.

San Ġużepp jidher bhala raġel ġwejjed li b'kalmezza u ghożża qed jindokra lil Ġesu', sorgut fuq ċint. Hu ukoll il-haddiem, f'ambjent tax-xoghol u fuq rasu qed ixidd kappott li jibqa' nieżel sa l-art, dettall mhux komuni fl-ikonografija Ġużepina.

Ghall-finezza tieghu, dan il-kwadru jixraq lu li jkun apprezzat aktar ghax kif jghid tajjeb korrispondent fil-Corriere Mercantile Maltese tat-3 ta'



Diċembru 1885 - dan ix-xogħol hu dehen li jitpoġġa f'wahda mill-iprem knejjes tad-dinja!

IL-MADONNA TAD-DUTTRINA

Il-kwadru tad-Duttrina jidher li sar qrib l-1885 meta d-devozzjoni lejn dan it-titlu Marjan kienet fl-aqwa tagħha f'Malta. Tant hu hekk li f'parroċċi qrib, bhall-Furjana u Birkirkara, kienet issir festa kbira u kellhom anke l-vara proċessjonali. Festi simili kienu jsiru ukoll f'Haż-Żabbar, iż-Żejtun u f'Hal Tarxien.

Din id-darba Cali ghamel kompożizzjoni ffullata b'sitt figuri. Fiċ-ċentru Marija b'idha tal-lemin qed tfiehem u bl-oħra żżomm skrittura b'kitba bil-latin sorguta fuq framment ta' kolonna. It-tfal jirrappreżentaw il-hames kontinenti li jekk wiehed jinnota tajjeb qed iwasslu messagġ storiku, daqskemm attwali. Fuq il-lemin hemm erba' minnhom isegwu b'attenzjoni, filwaqt li fuq ix-xellug it-tfajjel tork'jinsab b'rasu baxxuta donnu bla nteress f'dak li qed jiġri. Tgħid din metafora ta' l-ostilita' li dejjem kien hemm bejn ir-religjonijiet Kattolika u Islamika?

F'dan ix-xogħol, l-artist donnu jibda jittrasforma ruħu - isir anqas realistiku u jdahħal umanita' u grazzja fl-espressjoni tal-personaġġi. Il-kompożizzjoni hi artikulata tajjeb, kif inhi ukoll l-iskema kulurita tal-kwadru.

DAN ma jistax jissejjah apprezzament storiku, iżda aktar tifsira biex wiehed japprezza l-lingwaġġ artistiku li kull kwadru suppost ikollu. Nittama li darb'ohra nkompli l-kumplament tal-kwadri li għandna jsebbhu t-tempju ta' San Gejtanu biex nifhmu u napprezzaw dawn it-teżori li forsi ftit ahna konxji mill-valur tagħhom

